

പതിനാലാം കേരള നിയമസഭ

പതിനെട്ടാം സമ്മേളനം

2020 ഫെബ്രുവരി 03, തിങ്കൾ

നക്ഷത്രചിഹ്നമിട്ട ചോദ്യങ്ങൾ

**[ആകെ ചോദ്യങ്ങൾ--30]**

മറുപടി നൽകുന്ന മന്ത്രിമാർ

മുഖ്യമന്ത്രി

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി

ഭക്ഷ്യവും സിവിൽ സപ്ലൈസും വകുപ്പുമന്ത്രി

തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി

ജില്ലാ ആശുപത്രികളെ സ്വകാര്യവൽക്കരിക്കാനുള്ള നീതി ആയോഗിന്റെ നിർദ്ദേശം

\*1. ശ്രീ.ജോൺ ഫെർണാണ്ടസ്

,, റ്റി.വി.രാജേഷ്

,, വി. ജോയി

,, എ. പ്രദീപ്കുമാർ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

- (എ) ആരോഗ്യ രംഗത്ത് സ്വകാര്യമേഖലകളുള്ള മേൽക്കൈ കാരണം ചികിത്സാചെലവ് സാധാരണക്കാർക്ക് താങ്ങാൻ കഴിയാത്ത നിലയിലായത് പരിഹരിക്കാൻ സംസ്ഥാന സർക്കാർ പൊതു ആരോഗ്യ മേഖലയെ വിപുലീകരിക്കുന്നതിനും ശാക്തീകരിക്കുന്നതിനും ഫലപ്രദമായ പ്രവർത്തനം നടത്തുന്ന സാഹചര്യത്തിൽ ജില്ലാ ആശുപത്രികളെ സ്വകാര്യവൽക്കരിക്കാനുള്ള നീതി ആയോഗിന്റെ നിർദ്ദേശം സൃഷ്ടിക്കാനിടയുള്ള പ്രശ്നത്തെക്കുറിച്ച് കേന്ദ്ര സർക്കാരിനെ ധരിപ്പിച്ചിട്ടുണ്ടോ;
- (ബി) കേരളത്തിൽ പോലും സ്വകാര്യ മെഡിക്കൽ കോളേജുകൾ കൈക്കൂലി നൽകി അംഗീകാരം നേടാൻ ശ്രമിച്ചെന്ന് ആക്ഷേപിക്കപ്പെടുന്ന സാഹചര്യത്തിലും അത്തരത്തിലുള്ള ഒരു സ്വകാര്യ മെഡിക്കൽ കോളേജ് അടിസ്ഥാന സൗകര്യവും യോഗ്യരായ അധ്യാപകരുമില്ലാതെ പൂട്ടേണ്ടിവന്ന സാഹചര്യത്തിലും മികച്ച രീതിയിൽ പ്രവർത്തിക്കുന്ന ജില്ലാ ആശുപത്രികളെ സ്വകാര്യവൽക്കരിക്കുന്നത് സംസ്ഥാനത്തുണ്ടാക്കാനിടയുള്ള പ്രത്യാഘാതം കണക്കിലെടുത്ത് ഈ നിർദ്ദേശം പിൻവലിക്കാൻ നീതി ആയോഗിനോട് ആവശ്യപ്പെടുമോ;
- (സി) വിശദമായ ചർച്ചയോ പഠനമോ കൂടാതെ കേന്ദ്ര സർക്കാർ കൊണ്ടുവന്ന മെഡിക്കൽ കമ്മീഷൻ നിയമത്തിലൂടെ കമ്മ്യൂണിറ്റി ഹെൽത്ത് പ്രൊവൈഡർമാരെ സൃഷ്ടിച്ച് ഗ്രാമപ്രദേശങ്ങളിലെ ആരോഗ്യ സംവിധാനം ദുർബലപ്പെടുത്തുന്നതിനുള്ള നീക്കത്തിന്റെ തുടർച്ചയായുള്ള ഇത്തരം നടപടികൾ, ആയുർ ദൈർഘ്യത്തിലും മാതൃ-ശിശു മരണ നിരക്കിലും ചികിത്സാ സൗകര്യങ്ങളിലും വികസിത

രാജ്യങ്ങൾക്കൊപ്പമെത്തിക്കാനുള്ള സംസ്ഥാനത്തിന്റെ യത്നത്തെ പ്രതികൂലമായി ബാധിക്കാതിരിക്കാൻ നടത്തുന്ന പ്രവർത്തനം വിശദമാക്കാമോ?

നിക്ഷേപക സംഗമങ്ങൾ

\*2. ശ്രീമതി.പി. അയിഷാ പോറ്റി

ശ്രീ.ജോർജ്ജ് എം. തോമസ്

„ കെ.യു. ജനീഷ് കുമാർ

„ കെ. ബാബു : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) വിവേചനപരമായ വിവിധ നടപടികളിലൂടെ കേന്ദ്ര സർക്കാർ സംസ്ഥാനത്തെ സാമ്പത്തികമായി തെരുക്കുന്ന സാഹചര്യത്തിൽ, അടിസ്ഥാന സൗകര്യ മേഖലയിലും വ്യവസായ രംഗത്തും മറ്റു വികസന മേഖലകളിലും വിദേശത്തുനിന്നുൾപ്പെടെ നിക്ഷേപം ആകർഷിക്കുന്നതിനായി ദുബായിലും കൊച്ചിയിലും വച്ചു നടത്തിയ നിക്ഷേപക സംഗമങ്ങൾ ആശാവഹമായിരുന്നോ; വിശദാംശം ലഭ്യമാക്കാമോ;
- (ബി) അതിവേഗ റെയിൽപാത, വിപുലമായ റോഡ്-എയർ കണക്ടിവിറ്റി തുടങ്ങി അടിസ്ഥാന മേഖലകളിൽ ആവിഷ്കരിച്ചിട്ടുള്ള പ്രധാന പദ്ധതികളെക്കുറിച്ച് അറിയിക്കാമോ;
- (സി) ജപ്പാനുമായുള്ള വികസന സഹകരണ സാധ്യതകൾ ആരാഞ്ഞു നടത്തിയ വിദേശ സന്ദർശനത്തിന്റെ നേട്ടത്തെക്കുറിച്ച് വിശദമാക്കാമോ?

പൗരത്വ നിയമ പ്രതിഷേധക്കാർക്കെതിരെയുള്ള കേസ്

\*3. ശ്രീ.കെ.സി.ജോസഫ്

„ എൽദോസ് പി. കുനപ്പിള്ളിൽ

„ വി.ടി.ബൽറാം

„ റോജി എം. ജോൺ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്ത് പൗരത്വ നിയമത്തിനെതിരെ പ്രതിഷേധിക്കുന്നവർക്കെതിരെ കേസ് എടുത്തിട്ടുണ്ടോ;
- (ബി) പ്രതിഷേധിക്കാനുള്ള അവകാശം ഭരണഘടന നൽകുന്ന മൗലികാവകാശമായിട്ടും കേന്ദ്ര നിയമത്തിനെതിരെ പ്രതിഷേധിക്കുന്നവർക്കെതിരെ കേസ് എടുത്ത് അറസ്റ്റ് ചെയ്തത് എന്തടിസ്ഥാനത്തിലാണെന്നറിയിക്കുമോ;
- (സി) മറ്റു ചില സംസ്ഥാനങ്ങൾ ഇത്തരം കേസുകൾ പിൻവലിക്കുന്നതിലേക്ക് നിങ്ങളുവോൾ കേരളം ഇത് ചെയ്യാത്തതിന്റെ കാരണം വ്യക്തമാക്കാമോ?

ഭക്ഷ്യ പൊതുവിതരണ വകുപ്പിന്റെ പ്രവർത്തന വിപുലീകരണം

\*4. ശ്രീ.വി.ആർ. സുനിൽ കുമാർ

„ ആർ. രാമചന്ദ്രൻ

„ കെ. രാജൻ

„ മുഹമ്മദ് മുഹസിൻ പി. : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) അവശ്യ വസ്തുക്കളുടെ പൊതുവിതരണം എന്ന കാര്യത്തിൽ മാത്രം ഒതുങ്ങിനിന്ന ഭക്ഷ്യ പൊതുവിതരണ വകുപ്പിന്റെ പ്രവർത്തന മേഖല വിപുലപ്പെടുത്തുന്നതിന് സ്വീകരിച്ച നടപടികൾ അറിയിക്കുമോ;
- (ബി) പൗരന്മാരുടെ ഭക്ഷണ അവകാശം സംരക്ഷിക്കുന്നതിന് ചുമതലപ്പെട്ട വകുപ്പായി ഭക്ഷ്യ പൊതുവിതരണ വകുപ്പ് മാറിയിട്ടുണ്ടോ; വ്യക്തമാക്കുമോ;
- (സി) ഏതെങ്കിലും കാരണവശാൽ റേഷൻ വിഹിതം ലഭിക്കാത്തവർക്ക് ഭക്ഷ്യഭദ്രതാ നിയമം അനുശാസിക്കുന്ന ഭക്ഷ്യഭദ്രതാ ബത്ത നൽകുന്നുണ്ടോ; എങ്കിൽ വ്യക്തമാക്കുമോ?

പൗരത്വ രജിസ്റ്ററും ജനസംഖ്യാ രജിസ്റ്ററും സംബന്ധിച്ച നിലപാട്

\*5. ശ്രീ.സി.കെ. ഹരീന്ദ്രൻ

„ എം. സ്വരാജ്

„ വി. കെ. സി. മമ്മത് കോയ

„ പി.കെ. ശശി : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) പൗരത്വത്തിന് മതം അടിസ്ഥാനമാക്കുന്ന ദേശീയ പൗരത്വ രജിസ്റ്ററും അതിലേയ്ക്ക് നയിക്കാനുദ്ദേശിച്ചുകൊണ്ടുള്ള ജനസംഖ്യാ രജിസ്റ്ററും സംസ്ഥാനത്ത് നടപ്പിലാക്കില്ലെന്ന് പ്രഖ്യാപിച്ചിട്ടുണ്ടോ; തടങ്കൽപാളയങ്ങൾ നിർമ്മിക്കാനുള്ള കേന്ദ്രനിർദ്ദേശം സംസ്ഥാനത്ത് നടപ്പാക്കാനുദ്ദേശിക്കുന്നുണ്ടോ; വ്യക്തമാക്കുമോ;
- (ബി) ജനസംഖ്യാ കണക്കെടുപ്പിന്റെ മറവിൽ ജനസംഖ്യാ രജിസ്റ്റർ തയ്യാറാക്കാൻ ചില കേന്ദ്രങ്ങൾ ശ്രദ്ധശ്രമം നടത്തുന്നുവെന്ന ആക്ഷേപം ശ്രദ്ധയിൽപ്പെട്ടിട്ടുണ്ടോ; ഇക്കാര്യത്തിൽ സർക്കാരിന്റെ നിലപാട് വ്യക്തമാക്കുമോ; ഇതിന് വിരുദ്ധമായി പ്രവർത്തിക്കുന്നവർക്കെതിരെ കർശന നടപടിയുണ്ടാകുമോയെന്ന് വെളിപ്പെടുത്തുമോ;
- (സി) ഈ വിഷയത്തിൽ സംസ്ഥാന നിയമസഭ ഏകകണ്ഠമായി പാസ്സാക്കിയ പ്രമേയത്തിനെതിരെ ജനാധിപത്യത്തിനും ഫെഡറലിസത്തിന്റെ അന്തഃസത്തയ്ക്കും ഹാനിയേല്ക്കുന്ന തരത്തിൽ അധികാരസ്ഥാനീയരിൽ ചിലർ ഉൾപ്പെടെയുള്ളവർ രംഗത്ത് വന്നതായി ശ്രദ്ധയിൽപ്പെട്ടിട്ടുണ്ടോ;
- (ഡി) പൗരത്വ ഭേദഗതി നിയമവുമായി ബന്ധപ്പെട്ട് സംസ്ഥാന സർക്കാർ സുപ്രീം കോടതിയെ സമീപിച്ചതിൽ ഏതെങ്കിലും തരത്തിലുള്ള പ്രോട്ടോക്കോൾ ലംഘനം ഉണ്ടായിട്ടുണ്ടോയെന്ന് അറിയിക്കുമോ?

സെൻസസ്സ് ഉദ്യോഗസ്ഥർക്കുള്ള നിർദ്ദേശങ്ങൾ

\*6. ശ്രീ.തിരുവഞ്ചൂർ രാധാകൃഷ്ണൻ

„ പി.ടി. തോമസ്

„ വി.ടി.ബൽറാം

„ ഷാഫി പറമ്പിൽ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ദേശീയ പൗരത്വ പട്ടിക നടപ്പിലാക്കുന്നതിനുള്ള ആദ്യപടിയായിട്ടാണ് കേന്ദ്ര സർക്കാർ ജനസംഖ്യാ പട്ടിക പുതുക്കുന്നത് എന്ന വസ്തുത സംസ്ഥാന സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;

- (ബി) വീടുകളിലെത്തി സെൻസസ് എടുക്കേണ്ട ഉദ്യോഗസ്ഥർക്ക്, എൻ.പി.ആർ. കൂടി പുതുക്കണമെന്ന് കാണിച്ച് 12/11/19 ലെ ജി.ഒ.(എം.എസ്) 218/2019/ജി.എ.ഡി നമ്പർ ഉത്തരവ് പ്രകാരം നിർദ്ദേശം നൽകിയിരുന്നോ;
- (സി) പ്രസ്തുത ഉത്തരവ് സ്റ്റേ ചെയ്യുകയോ ഭേദഗതി ചെയ്യുകയോ ചെയ്തിട്ടുണ്ടോയെന്ന് അറിയിക്കാമോ;
- (ഡി) സെൻസസ്സീനോടൊപ്പം എൻ.പി.ആർ. വിവരങ്ങൾ കൂടി പുതുക്കണമെന്ന് കാട്ടിയും ഉദ്യോഗസ്ഥരെ ഇതിനായി വിട്ട് കിട്ടണമെന്ന് ആവശ്യപ്പെട്ടും ജനുവരി 13-ന് താമരശ്ശേരി തഹസീൽദാർ കത്ത് നൽകിയത് പ്രസ്തുത ഉത്തരവിന്റെ അടിസ്ഥാനത്തിലാണോയെന്ന് വ്യക്തമാക്കുമോ;
- (ഇ) പൗരത്വ ഭേദഗതി നിയമത്തിന്റെ അടിസ്ഥാനത്തിൽ ജനങ്ങൾക്കുണ്ടായിട്ടുള്ള ആശങ്ക അകറ്റുന്നതിനും സെൻസസ്സ് നടപടികൾ കുറുമറ്റു രീതിയിൽ മുന്നോട്ട് കൊണ്ടുപോകുന്നതിനും എന്തൊക്കെ ഇടപെടലുകളാണ് ഉണ്ടായിട്ടുള്ളതെന്ന് വെളിപ്പെടുത്താമോ?

സപ്ലൈകോ ഔട്ട് ലെറ്റുകളുടെ പ്രവർത്തനം

\*7. ശ്രീ.സി.എഫ്.തോമസ്

„ മോൻസ് ജോസഫ്

„ പി.ജെ.ജോസഫ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) സപ്ലൈകോ ഔട്ട് ലെറ്റുകളിൽ അവശ്യ സാധനങ്ങളുടെ വിലക്കയറ്റവും ലഭ്യതക്കുറവും പരിഹരിക്കുവാൻ നടപടി സ്വീകരിക്കുമോ;
- (ബി) ഔട്ട് ലെറ്റുകളിൽ അവശ്യ സാധനങ്ങൾ പലതും ജനങ്ങൾക്ക് മുൻകാലങ്ങളിൽ ലഭിച്ചു കൊണ്ടിരുന്നതിനേക്കാൾ കുറഞ്ഞ അളവിൽ നൽകുന്ന കാര്യം ശ്രദ്ധയിൽപ്പെട്ടിട്ടുണ്ടോ; എങ്കിൽ അത് പരിഹരിക്കുവാൻ നടപടി സ്വീകരിക്കുമോ;
- (സി) സപ്ലൈകോ ഔട്ട് ലെറ്റുകൾ ജനസൗഹൃദമാക്കുന്നതിനും കാലോചിതമായി പരിഷ്കരിക്കുന്നതിനും ഷോപ്പുകൾ ആധുനികവൽക്കരിക്കുന്നതിനും നടപടി സ്വീകരിക്കുമോ എന്ന് അറിയിക്കാമോ?

ദേശീയ ജനസംഖ്യാ രജിസ്റ്റർ പുതുക്കൽ

\*8. പ്രൊഫ.ആബിദ് ഹസൈൻ തങ്ങൾ

ശ്രീ.പി.ഉബൈദുള്ള

„ കെ.എൻ.എ ഖാദർ

„ എം.ഉമ്മർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ദേശീയ ജനസംഖ്യാ രജിസ്റ്റർ പുതുക്കുന്നതുമായി ബന്ധപ്പെട്ട നടപടികൾ സംസ്ഥാനത്ത് നിർത്തിവെച്ചിട്ടുണ്ടോ; ഇതുമായി ബന്ധപ്പെട്ട വിവരം കേന്ദ്ര ആഭ്യന്തര മന്ത്രാലയത്തെ അറിയിച്ചിട്ടുണ്ടോ; വിശദാംശം നൽകുമോ;
- (ബി) കേന്ദ്ര ആഭ്യന്തര മന്ത്രാലയമോ സെൻസസ് കമ്മീഷണറോ ഇക്കാര്യത്തിൽ എന്തെങ്കിലും മറുപടി സംസ്ഥാന സർക്കാരിന് നൽകിയിട്ടുണ്ടോ; എങ്കിൽ വിശദാംശം നൽകുമോ;

(സി) ദേശീയ ജനസംഖ്യാ രജിസ്റ്റർ, ദേശീയ പൗരത്വ രജിസ്റ്റർ എന്നിവ സംസ്ഥാനത്ത് നടപ്പാക്കുകയാണെങ്കിൽ വ്യാപകമായ അരക്ഷിതാവസ്ഥയ്ക്കും ക്രമസമാധാന തകർച്ചയ്ക്കും കാരണമാകുമെന്നതിനാൽ പ്രസ്തുത നീക്കത്തിൽ നിന്നും പിന്തിരിയുവാൻ കേന്ദ്രത്തിൽ സമ്മർദ്ദം ചെലുത്തുമോ എന്ന് അറിയിക്കാമോ?

മുന്നോക്കക്കാർക്ക് സംവരണം

\*9. ശ്രീ.അബ്ദുൽ ഹമീദ് പി.

„ വി.കെ.ഇബ്രാഹിം കുഞ്ഞ്

„ ടി. വി. ഇബ്രാഹിം : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സംസ്ഥാന സർക്കാർ സർവീസിൽ മുന്നോക്കക്കാർക്ക് പത്ത് ശതമാനം സംവരണം പ്രാബല്യത്തിൽ വന്നിട്ടുണ്ടോ; വ്യക്തമാക്കുമോ;
- (ബി) നിലവിൽ അമ്പതു ശതമാനം ഓപ്പൺ ക്വാട്ടയിലെ ഏതൊക്കെ ടേണുകളാണ് ഈ വിഭാഗങ്ങൾക്കുള്ള സംവരണത്തിനായി നീക്കി വയ്ക്കുന്നതെന്ന് അറിയിക്കാമോ;
- (സി) പി.എസ്.സി തയ്യാറാക്കിയ റൊട്ടേഷൻ ചാർട്ട് സർക്കാർ അംഗീകരിച്ചിട്ടുണ്ടോ;
- (ഡി) മുന്നോക്ക സംവരണം നിലവിൽ വരുന്നതോടെ ഓപ്പൺ ക്വാട്ട നാൽപ്പതു ശതമാനമായി കുറയുന്ന സാഹചര്യമുണ്ടോ; ഇത് ചട്ടവിരുദ്ധമാണെന്ന് കരുതുന്നുണ്ടോ; വ്യക്തമാക്കുമോ;
- (ഇ) എങ്കിൽ ഇത് മറികടക്കാൻ എന്ത് നടപടിയാണ് സ്വീകരിക്കാൻ ഉദ്ദേശിക്കുന്നത് എന്ന് വ്യക്തമാക്കുമോ?

മികവുറ്റ ക്രമസമാധാന പാലനത്തിന് സ്വീകരിച്ച നടപടികൾ

\*10. പ്രൊഫ.കെ.യു. അരുണൻ

ശ്രീ.എ. എൻ. ഷംസീർ

„ വി. അബ്ദുറഹിമാൻ

„ സജി ചെറിയാൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ഈ സർക്കാർ അധികാരത്തിലെത്തിയതിന് ശേഷം ക്രമസമാധാന പാലനം മികവുറ്റതാക്കുന്നതിനും പോലീസിന്റെ ആധുനികീകരണത്തിനും നടത്തിയ പ്രവർത്തനങ്ങൾ വിശദമാക്കാമോ;
- (ബി) രാജ്യത്തെ ഏറ്റവും മികച്ച ക്രമസമാധാനപാലന സേനയായി മാറാൻ കഴിഞ്ഞിട്ടുള്ള കേരള പോലീസിൽ ഒറ്റപ്പെട്ട ചിലർ വർഗ്ഗീയ ചിന്തക്കടിമപ്പെട്ടവരാണെന്ന ആശങ്ക ദൂരീകരിക്കാൻ നടപടികൾ സ്വീകരിച്ചിട്ടുണ്ടോ; വ്യക്തമാക്കാമോ;
- (സി) പൗരത്വ രജിസ്റ്ററിന്റെ പേരിൽ, ഗുജറാത്തിൽ നടന്നത് പോലെയുള്ള സാമൂഹിക കലാപം സൃഷ്ടിക്കുന്ന തരത്തിൽ പ്രകോപനം സൃഷ്ടിച്ച് പ്രകടനം നടത്തിയ വർഗ്ഗീയവാദികൾക്കെതിരെ സംഭവത്തിന്റെ ഗൗരവം ഉൾക്കൊണ്ട് പോലീസ് ഉദ്യോഗസ്ഥർ കർശന നടപടിയെടുത്തിട്ടുണ്ടോ;
- (ഡി) കണ്ണൂർ ജില്ലയിൽ മട്ടന്നൂർ സ്റ്റേഷനിലെ എസ്.ഐ. യും ഇരിട്ടി എ.എസ്.പി. യും വർഗ്ഗീയ കലാപത്തിനും രാഷ്ട്രീയ അക്രമത്തിനും നിരന്തരം ശ്രമം നടത്തുന്ന സംഘത്തിന്റെ പരിപാടിയിൽ

ഔദ്യോഗിക യൂണിഫോം ധരിച്ച് പങ്കെടുത്തെന്ന വാർത്തയുടെ അടിസ്ഥാനത്തിൽ മാതൃകാപരമായ നടപടി സ്വീകരിക്കുമോ എന്നറിയിക്കുമോ?

ദേശീയ ഭക്ഷ്യ ഭദ്രത നിയമം

\*11. ശ്രീ.ഇ.ടി. ടൈസൺ മാസ്റ്റർ

,, മുല്ലക്കര രത്താകരൻ

,, ഇ.കെ.വിജയൻ

ശ്രീമതി സി.കെ. ആശ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) ഇന്ത്യയിലെ ഏറ്റവും കാര്യക്ഷമവും ഫലപ്രദവുമായ പൊതുവിതരണ സമ്പ്രദായമായി കേരളത്തിലെ ഭക്ഷ്യ പൊതുവിതരണ സംവിധാനത്തെ മാറ്റുന്നതിന് എന്തെല്ലാം നടപടികൾ സ്വീകരിച്ചുവെന്ന് വ്യക്തമാക്കുമോ;
- (ബി) ദേശീയ ഭക്ഷ്യ ഭദ്രത നിയമത്തിന്റെ എല്ലാ ഘടകങ്ങളും കേരളത്തിൽ നടപ്പിലാക്കിയിട്ടുണ്ടോ; വ്യക്തമാക്കുമോ;
- (സി) ഭക്ഷ്യ ഭദ്രത നിയമം അനുശാസിക്കുന്ന വിവിധ തട്ടുകളിലുള്ള പരാതി പരിഹാരമാർഗ്ഗങ്ങൾ യാഥാർത്ഥ്യമായിട്ടുണ്ടോ; വ്യക്തമാക്കുമോ?

ഒരു രാജ്യം ഒരു റേഷൻ കാർഡ് പദ്ധതി

\*12. ശ്രീ.ടി. വി. ഇബ്രാഹിം

,, കെ.എൻ.എ ഖാദർ

,, പാറക്കൽ അബ്ദുല്ല

,, പി.കെ.ബഷീർ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) 'ഒരു രാജ്യം ഒരു റേഷൻ കാർഡ്' പദ്ധതി സംസ്ഥാനത്ത് നടപ്പിലാക്കിയിട്ടുണ്ടോ; വിശദമാക്കാമോ;
- (ബി) ഈ പദ്ധതി നടപ്പിലാക്കുന്നത് മൂലം പൊതുജനങ്ങൾക്കുണ്ടാകുന്ന ഗുണങ്ങൾ/സൗകര്യങ്ങൾ എന്തെല്ലാമെന്ന് വ്യക്തമാക്കാമോ;
- (സി) പദ്ധതി പരിചയപ്പെടുത്തുന്നതിനും ജനങ്ങൾക്ക് ഇത് സംബന്ധിച്ച ബോധവൽക്കരണത്തിനും വേണ്ടി ചെയ്ത കാര്യങ്ങൾ വിശദമാക്കാമോ;
- (ഡി) പദ്ധതി നടപ്പാക്കുന്നത് മൂലം സംസ്ഥാന സർക്കാരിന് ഏതെങ്കിലും തരത്തിലുള്ള അധിക സാമ്പത്തിക ബാധ്യത വരുന്നുണ്ടോ; വിശദമാക്കാമോ;
- (ഇ) ഈ പദ്ധതിക്ക് വേണ്ടി കേന്ദ്രസർക്കാർ സാമ്പത്തിക സഹായം നൽകിയിട്ടുണ്ടോ; എങ്കിൽ വിശദമാക്കാമോ?

രാത്രിയിൽ ഒറ്റയ്ക്ക് സഞ്ചരിക്കുന്ന സ്ത്രീകൾക്കുള്ള സുരക്ഷ

\*13. ശ്രീമതി ഇ.എസ്.ബിജിമോൾ

ശ്രീ.കെ. രാജൻ

ശ്രീമതി ഗീതാ ഗോപി

ശ്രീ.എൽദോ എബ്രഹാം : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) രാത്രിയിൽ ഒറ്റയ്ക്ക് സഞ്ചരിക്കുന്ന സ്ത്രീകൾക്ക് നിർഭയമായും സുരക്ഷിതമായും സഞ്ചരിക്കുന്നതിന് എന്തെല്ലാം നടപടികളാണ് സർക്കാർ സ്വീകരിക്കുന്നതെന്ന് വ്യക്തമാക്കുമോ;
- (ബി) ഒറ്റയ്ക്ക് സഞ്ചരിക്കുന്ന സ്ത്രീകളുടെ വാഹനം കേടാകുകയോ അപകടമുണ്ടാകുകയോ ചെയ്താൽ ഏതൊക്കെ സഹായങ്ങളാണ് പോലീസിന് ചെയ്യാൻ കഴിയുന്നതെന്ന് വ്യക്തമാക്കുമോ;
- (സി) ഇത്തരത്തിൽ സഹായം ലഭ്യമാകുന്നതിന് സ്ത്രീകൾ സ്വീകരിക്കേണ്ട മാർഗ്ഗം സംബന്ധിച്ചും ആയതിന്മേൽ സ്വീകരിക്കുന്ന നടപടികൾ സംബന്ധിച്ചുമുള്ള വിവരങ്ങൾ ലഭ്യമാക്കുമോ?

പൗരത്വ ഭേദഗതി നിയമത്തിനെതിരെയുള്ള കേസ്

\*14. ശ്രീ.സണ്ണി ജോസഫ്

„ കെ.സി.ജോസഫ്

„ വി.ടി.ബൽറാം

„ അൻവർ സാദത്ത് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) പൗരത്വ ഭേദഗതി നിയമം റദ്ദ് ചെയ്യണമെന്ന് ആവശ്യപ്പെട്ട് 31-12-2019-ൽ കേരള നിയമസഭ പ്രമേയം പാസ്സാക്കിയതിനെ വിമർശിച്ച് സംസ്ഥാന ഭരണ തലവൻ മുന്നോട്ട് വന്നിട്ടുണ്ടോ എന്നറിയിക്കുമോ;
- (ബി) ഇക്കാര്യത്തിലുള്ള സർക്കാർ നിലപാടും അതൃപ്തിയും സംസ്ഥാന ഭരണത്തലവനെ രേഖാമൂലം അറിയിച്ചിട്ടുണ്ടോ; ഇല്ലെങ്കിൽ ഇക്കാര്യം പരിഗണിക്കുമോ എന്ന് വെളിപ്പെടുത്താമോ;
- (സി) ഈ നിയമത്തിനെതിരെ സംസ്ഥാന സർക്കാർ സുപ്രീംകോടതിയിൽ കേസ് ഫയൽ ചെയ്തിട്ടുണ്ടോ;
- (ഡി) പ്രസ്തുത തീരുമാനം നടപ്പിലാക്കുന്നതിന് മുമ്പ് സംസ്ഥാന ഭരണ തലവനെ അറിയിക്കണമെന്ന വ്യവസ്ഥയുണ്ടോ; ഉണ്ടെങ്കിൽ റൂൾസ് ഓഫ് ബിസിനസ്സിലെ നിബന്ധന പാലിക്കുന്നതിൽ എന്തെങ്കിലും വീഴ്ചയുണ്ടായിട്ടുണ്ടോ;
- (ഇ) ഇതു സംബന്ധിച്ച് സംസ്ഥാന ഭരണ തലവൻ ചീഫ് സെക്രട്ടറിയിൽ നിന്നും വിശദീകരണം ആരാഞ്ഞിട്ടുണ്ടോ; ഉണ്ടെങ്കിൽ എന്ത് വിശദീകരണമാണ് സർക്കാർ ഇക്കാര്യത്തിൽ നൽകിയത് എന്ന് വെളിപ്പെടുത്താമോ?

സ്ത്രീ സുരക്ഷ

\*15. ശ്രീമതി യു. പ്രതിഭ

ശ്രീ.കെ. ആൻസലൻ

„ യു. ആർ. പ്രദീപ്

„ ബി.സത്യൻ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

- (എ) വലിയ നഗരങ്ങളിൽ പോലും സ്ത്രീകൾക്ക് രാത്രിയിൽ ഒറ്റയ്ക്ക് സഞ്ചരിക്കാൻ കഴിയാത്ത വിധത്തിലുള്ള സാമൂഹ്യ സാഹചര്യം മാറ്റിയെടുക്കാൻ ഉദ്ദേശിച്ചുകൊണ്ടുള്ള കാമ്പയിന്റെ ഭാഗമായി സ്ത്രീകളുടെ രാത്രി നടത്തം പോലുള്ള പ്രചരണ പ്രവർത്തനങ്ങൾ വിപുലമാക്കാൻ പരിപാടിയുണ്ടോ;
- (ബി) വിവിധ വകുപ്പുകളെ ഏകോപിപ്പിച്ചുകൊണ്ടുള്ള 'കൈത്താങ്ങ്' പദ്ധതി ഫലപ്രദമാക്കാൻ വനിത - ശിശു വികസന വകുപ്പിന് മുൻകയ്യെടുക്കാൻ സാധിക്കുമോ;
- (സി) ലിംഗ നീതിക്ക് വേണ്ടി പ്രവർത്തിക്കുന്ന 'ജെൻഡർ പാർക്ക്' സംവിധാനം ശക്തിപ്പെടുത്തുവാൻ പദ്ധതിയുണ്ടോ; വിശദമാക്കാമോ;
- (ഡി) തൊഴിലിടങ്ങളിൽ, വിശേഷിച്ച് ഐ.ടി.പോലുള്ള ആധുനിക തൊഴിൽ മേഖലകളിൽ സ്ത്രീകൾ നേരിടുന്ന സുരക്ഷാ പ്രശ്നങ്ങളും മറ്റു പ്രശ്നങ്ങളും പരിഹരിക്കാൻ വേണ്ട ഇടപെടൽ നടത്തുന്നുണ്ടോ; വ്യക്തമാക്കാമോ?

അവശ്യസാധനങ്ങളുടെ വിലക്കയറ്റം

\*16. ശ്രീ.അനൂപ് ജേക്കബ്

„ എം. വിൻസെന്റ്

„ പി.ടി. തോമസ്

„ തിരുവഞ്ചൂർ രാധാകൃഷ്ണൻ : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

- (എ) സംസ്ഥാനത്ത് അവശ്യസാധനങ്ങളുടെ വിലക്കയറ്റം മൂലം ജനങ്ങൾ അനുഭവിക്കുന്ന ബുദ്ധിമുട്ടുകൾ ശ്രദ്ധയിൽപ്പെട്ടിട്ടുണ്ടോ;
- (ബി) മുൻവരിക്കലും ഉണ്ടാകാത്ത വിധത്തിലുള്ള വിലക്കയറ്റത്തിന്റെ കാരണം എന്താണെന്ന് വ്യക്തമാക്കുമോ;
- (സി) ഉപഭോക്തൃവിലസൂചിക ഡിസംബറിൽ 7.35 ശതമാനം കയറ്റം രേഖപ്പെടുത്തിയ സാഹചര്യത്തിൽ വിലവർദ്ധനവ് തടയുന്നതിന് എന്തൊക്കെ നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കുമോ;
- (ഡി) വിലക്കയറ്റം നിയന്ത്രിക്കുന്നതിനും കമ്പോള ഇടപെടലുകൾ നടത്തുന്നതിനും സിവിൽ സപ്ലൈസ് കോർപ്പറേഷന് എത്ര തുകയാണ് ഈ സാമ്പത്തിക വർഷത്തിൽ അനുവദിച്ചത്; പ്രസ്തുത തുക വർദ്ധിപ്പിക്കുന്നതിന് നടപടി സ്വീകരിക്കുമോ എന്ന് അറിയിക്കാമോ?

തീരദേശ ചരക്കുഗതാഗതം

\*17. ശ്രീ.എം. നൗഷാദ്

„ കെ.കുഞ്ഞിരാമൻ

„ എസ്.ശർമ്മ

„ പുരുഷൻ കടലുണ്ടി : താഴെ കാണുന്ന ചോദ്യങ്ങൾക്ക് തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി സദയം മറുപടി നൽകുമോ:



- (എ) കപ്പൽ, ബാർജ്ജ് എന്നിവ വഴിയുള്ള തീരദേശ ചരക്ക് സർവ്വീസ് പ്രോത്സാഹിപ്പിക്കാനുള്ള പദ്ധതി വേണ്ടത്ര പുരോഗതി നേടിയിട്ടുണ്ടോ; ഇല്ലെങ്കിൽ അത് പരിഹരിക്കാനായി കർമ്മപരിപാടി തയ്യാറാക്കിയിട്ടുണ്ടോ; വിശദാംശം ലഭ്യമാക്കാമോ;
- (ബി) പ്രവർത്തനസജ്ജമായിട്ടുള്ള അഴീക്കൽ, ബേപ്പൂർ, കൊല്ലം എന്നീ വൻകിടേതര തുറമുഖങ്ങൾ വഴിയുള്ള ചരക്ക് നീക്കം ഗണ്യമല്ലെന്നതിനാൽ കൊച്ചി, വല്ലാർപാടം തുടങ്ങിയ വൻകിട തുറമുഖങ്ങളെക്കൂടി ബന്ധിപ്പിച്ചുകൊണ്ടും പ്രവർത്തനസജ്ജമല്ലാത്ത വൻകിടേതര തുറമുഖങ്ങളെക്കൂടി പ്രവർത്തനസജ്ജമാക്കിയും ചരക്കനീക്കം യാഥാർത്ഥ്യമാക്കുന്നതിന് പരിപാടിയുണ്ടോ; വിശദമാക്കുമോ;
- (സി) തീരദേശം വഴിയുള്ള ചരക്ക് ഗതാഗതം വ്യാപിപ്പിക്കുന്നതിന് മാരിടൈം ബോർഡ് നടത്തുന്ന പ്രവർത്തനങ്ങൾ എന്തൊക്കെയാണ്; വിശദമാക്കുമോ?

ജനിതക രോഗങ്ങൾ ബാധിച്ചവർക്കുള്ള ചികിത്സ

\*18. ശ്രീ.ആർ. രാമചന്ദ്രൻ

,, ചിറ്റയം ഗോപകുമാർ

ശ്രീമതി ഇ.എസ്.ബിജിമോൾ

ശ്രീ.മുഹമ്മദ് മുഹസിൻ പി. : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

- (എ) ഹീമോഫീലിയ രോഗികൾക്കുള്ള സൗജന്യ മരുന്നും ചികിത്സയും ഉറപ്പാക്കുന്നതിന് വിദഗ്ദ്ധ ചികിത്സാ പ്രോട്ടോക്കോൾ തയ്യാറാക്കുന്നതിനായി രൂപീകരിച്ച രത്തൻ വേൽക്കർ കമ്മിറ്റിയുടെ പ്രവർത്തനം ഏത് ഘട്ടത്തിലാണെന്ന് വിശദീകരിക്കാമോ;
- (ബി) പ്രസ്തുത സമിതിയിലെ അംഗങ്ങൾ ആരൊക്കെ എന്ന് വ്യക്തമാക്കാമോ; സമിതിയിൽ ഹീമോഫീലിയ രോഗികളുടെയോ അവരുടെ സംഘടനയുടെയോ പ്രതിനിധിയായി ആരെയെങ്കിലും ഉൾപ്പെടുത്തിയിട്ടുണ്ടോ; ഇല്ലെങ്കിൽ അതിനുള്ള നടപടി സ്വീകരിക്കുമോ;
- (സി) ഹീമോഫീലിയ രോഗികൾക്ക് കാരുണ്യ ഫാർമസി വഴി സൗജന്യമായി മരുന്ന് (ഫാക്ടർ 8,9) വിതരണം ചെയ്യുന്ന നിലവിലെ സംവിധാനം 2020 മാർച്ച് മാസത്തോടുകൂടി പൂർണ്ണമായും അവസാനിക്കുമെന്നതിനാൽ ഏപ്രിൽ മുതൽ തന്നെ വേൽക്കർ സമിതി റിപ്പോർട്ട് പ്രകാരമുള്ള പുതിയ ചികിത്സാ പദ്ധതി നടപ്പിലാക്കാൻ നടപടിയെടുക്കുമോ;
- (ഡി) ഇല്ലെങ്കിൽ പുതിയ പദ്ധതി നിലവിൽ വരുന്നതുവരെ കാരുണ്യ ഫാർമസി മുഖേനയുള്ള നിലവിലെ മരുന്ന് വിതരണ സംവിധാനം നിലനിർത്താൻ നടപടികൾ സ്വീകരിക്കുമോ;
- (ഇ) കേരളത്തിലെമ്പാടും കാരുണ്യ ഫാർമസി മുഖേന ലഭിച്ചുകൊണ്ടിരുന്ന ഫാക്ടർ വിതരണം നിലവിൽ തടസ്സപ്പെട്ടിട്ടുള്ളത് ശ്രദ്ധയിൽപ്പെട്ടിട്ടുണ്ടോ; അതിനുള്ള കാരണം വിശദീകരിക്കാമോ; പരിഹാര നടപടികൾ സ്വീകരിക്കുമോ;
- (എഫ്) ആജീവനാന്ത ചികിത്സ ആവശ്യമായതും ഇൻഷുറൻസ് പരിരക്ഷ പോലും അന്യമായതുമായ ഹീമോഫീലിയ ഉൾപ്പെടെയുള്ള അപൂർവ്വ ജനിതക രോഗങ്ങൾ ബാധിച്ചവരുടെ ചികിത്സ, മരുന്ന് വിതരണം എന്നിവയ്ക്കായി എല്ലാ വർഷവും ആരോഗ്യബഡ്ജറ്റിൽ ഒരു നിശ്ചിത തുക വകയിരുത്താൻ എന്തെങ്കിലും നിർദ്ദേശം നിലവിലുണ്ടോ എന്ന് വ്യക്തമാക്കുമോ;

(ജി) വേൽക്കർ സമിതി ഈ വിഷയം പരിഗണിക്കുന്നുണ്ടോ; ഇല്ലെങ്കിൽ സമിതിയുടെ പരിഗണനാ വിഷയത്തിൽ ഇതുകൂടി ഉൾപ്പെടുത്താൻ നടപടിയെടുക്കുമോ എന്ന് അറിയിക്കുമോ?

ഇ-ഹെൽത്ത് പദ്ധതി

\*19. ശ്രീ.എം. സാരാജ്

,, വി. അബ്ദുറഹിമാൻ

,, പി.കെ. ശശി

,, ബി.സത്യൻ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഫലപ്രദമായി നടപ്പിലാക്കി വരുന്ന ഇ-ഹെൽത്ത് പദ്ധതി കൂടുതൽ ആശുപത്രികളിലേയ്ക്ക് വ്യാപിപ്പിക്കാൻ നടപടി സ്വീകരിച്ചിട്ടുണ്ടോ;

(ബി) പ്രസ്തുത പദ്ധതിയുടെ ഭാഗമായി ടെലി ക്ലിനിക്ക് സംവിധാനം പ്രവർത്തിക്കുന്നുണ്ടോ; എങ്കിൽ വിശദാംശം നൽകുമോ;

(സി) സമഗ്രമായ ആരോഗ്യ വിവരശേഖരണത്തെ അടിസ്ഥാനപ്പെടുത്തി ആരോഗ്യരംഗത്തെ പദ്ധതിയാസൂത്രണവും രോഗനിർണയവും പ്രതിരോധ പ്രവർത്തനങ്ങളും ചികിത്സയും നടപ്പാക്കുന്ന ഇ-ഹെൽത്ത് പദ്ധതിയ്ക്ക് നീതി ആയോഗിന്റെ അംഗീകാരം ലഭിച്ചിട്ടുണ്ടോ; വിശദാംശം നൽകുമോ;

(ഡി) സംസ്ഥാനത്തെ മുഴുവൻ മെഡിക്കൽ കോളേജുകളിലും ഇ-ഹെൽത്ത് പദ്ധതി ഫലപ്രദമായി നടപ്പിലാക്കുവാൻ നടപടി സ്വീകരിക്കുമോ എന്ന് അറിയിക്കുമോ?

പൊതുവിതരണ സംവിധാനം ശക്തിപ്പെടുത്തുന്നതിന് നടപടി

\*20. ശ്രീ.പുരുഷൻ കടലുണ്ടി

,, എ. എൻ. ഷംസീർ

,, കെ.യു. ജനീഷ് കുമാർ

,, ജോൺ ഫെർണാണ്ടസ് : താഴെ കാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും വകുപ്പുമന്ത്രി സദയം മറുപടി നൽകുമോ:

(എ) രാജ്യത്തുടനീളമുള്ള നിത്യോപയോഗ സാധനങ്ങളുടെ വിലക്കയറ്റം സംസ്ഥാനത്ത് കൂടുതലായി ബാധിക്കാതിരിക്കുന്നതിന് ഈ സർക്കാർ സ്വീകരിച്ചുവരുന്ന നടപടികൾ എന്തെല്ലാമെന്ന് വിശദമാക്കാമോ;

(ബി) ഇതിനായി പൊതുവിതരണ സംവിധാനം കൂടുതൽ ശക്തിപ്പെടുത്തുന്നതിന് എന്തെല്ലാം പദ്ധതികളാണ് ആവിഷ്കരിച്ചിട്ടുള്ളതെന്ന് വ്യക്തമാക്കാമോ;

(സി) ഓണം, ക്രിസ്തുമസ്, റമദാൻ തുടങ്ങിയ ഉത്സവസീസണുകളിൽ സപ്ലൈകോയുടെ പ്രത്യേക വിപണന മേളകൾ കൂടുതൽ പ്രദേശങ്ങളിൽ സംഘടിപ്പിക്കുന്നതിന് നടപടി സ്വീകരിച്ചിട്ടുണ്ടോ; വിശദാംശം നൽകുമോ;

(ഡി) ഗ്രാമവാസികൾക്ക് പ്രയോജനപ്രദമാകുംവിധം സപ്ലൈകോയുടെ ഔട്ട് ലെറ്റുകൾ കൂടുതൽ

ഗ്രാമപ്രദേശങ്ങളിൽ സ്ഥാപിക്കുവാൻ നിർദ്ദേശം നൽകുമോ?

പൗരത്വ ഭേദഗതി നിയമത്തിനെതിരെയുള്ള പ്രതിഷേധ സമരങ്ങൾ

\*21. ശ്രീ.മഞ്ഞളാംകുഴി അലി

,, ടി.എ.അഹമ്മദ് കബീർ

,, കെ.എം.ഷാജി

,, പി.കെ.ബഷീർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) കേന്ദ്രസർക്കാരിന്റെ പൗരത്വ ഭേദഗതി നിയമത്തിനെതിരെ സംസ്ഥാനത്ത് നടക്കുന്ന വ്യാപകമായ പ്രതിഷേധ സമരങ്ങളെ നേരിടുന്നത് സംബന്ധിച്ച് പോലീസിന് എന്തെങ്കിലും നിർദ്ദേശം നൽകിയിട്ടുണ്ടോ;

(ബി) പ്രതിഷേധത്തിന്റെ പേരിൽ സമരക്കാർക്കെതിരെ ജാമ്യമില്ലാവകുപ്പ് ഉൾപ്പെടുത്തി കേസ്സ് എടുക്കുന്നതായി സർക്കാരിന്റെ ശ്രദ്ധയിൽപ്പെട്ടിട്ടുണ്ടോ;

(സി) എങ്കിൽ ഈ നടപടി അവസാനിപ്പിക്കുവാൻ ആവശ്യമായ നിർദ്ദേശം നൽകുമോ എന്നറിയിക്കുമോ?

പൗരത്വരജിസ്റ്റർ പുതുക്കൽ നടപടി

\*22. ശ്രീ.പി.കെ.അബ്ദു റബ്ബ്

,, എൻ. ഷംസുദ്ദീൻ

,, സി.മമ്മൂട്ടി

,, എം. സി. കമറുദ്ദീൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

(എ) ദേശീയപൗരത്വ രജിസ്റ്റർ പുതുക്കൽ നടപടികളുമായി സഹകരിക്കേണ്ടതില്ലെന്ന് സംസ്ഥാന സർക്കാർ തീരുമാനമെടുത്തിട്ടുണ്ടോ എന്ന് അറിയിക്കുമോ;

(ബി) പൗരത്വരജിസ്റ്റർ പുതുക്കൽ നടപടികളിൽ പങ്കെടുക്കാൻ തഹസീൽദാർമാർ ഉത്തരവ് നൽകിയ കാര്യം സർക്കാർ പരിശോധിച്ചിട്ടുണ്ടോ എന്ന് വ്യക്തമാക്കാമോ;

(സി) എങ്കിൽ ഇക്കാര്യത്തിൽ എന്ത് നടപടി സ്വീകരിച്ചുവെന്ന് വിശദമാക്കുമോ?

വിഴിഞ്ഞം തുറമുഖ നിർമ്മാണം

\*23. ശ്രീ.എം.ഉമ്മർ

,, ടി.എ.അഹമ്മദ് കബീർ : താഴെ കാണുന്ന ചോദ്യങ്ങൾക്ക് തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി സദയം മറുപടി നൽകുമോ:

(എ) വിഴിഞ്ഞം അന്താരാഷ്ട്ര തുറമുഖത്തിന്റെ നിർമ്മാണ പ്രവൃത്തികൾ ഇതിനോടകം എത്ര ശതമാനം പൂർത്തിയാക്കിയെന്ന് വ്യക്തമാക്കാമോ;

(ബി) കരാർ പ്രകാരം പണിപൂർത്തിയാക്കേണ്ട കാലാവധി എന്നായിരുന്നുവെന്ന് അറിയിക്കുമോ;

(സി) തുറമുഖത്തിന്റെ പ്രവർത്തനം എന്നത്തേയ്ക്ക് ആരംഭിക്കാൻ കഴിയുമെന്ന് വ്യക്തമാക്കുമോ?

ലോക കേരള സഭയുടെ പ്രവർത്തനങ്ങൾ

\*24. ശ്രീ.എം. മുക്തേഷ്

,, പി.വി. അൻവർ

ശ്രീമതി.വീണാ ജോർജ്ജ്

ശ്രീ.എം. രാജഗോപാലൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) പ്രവാസികളുടെ ആശങ്കകളും ആവശ്യങ്ങളും പരിഗണിക്കുന്നതിനും നാടിന്റെ വികസനത്തിൽ അവരെക്കൂടി കണ്ണിച്ചേർക്കുന്നതിനും ലോക കേരള സഭ നടത്തുന്ന പ്രവർത്തനങ്ങൾ എന്തൊക്കെയാണ് അറിയിക്കാമോ;
- (ബി) ഒന്നാം ലോക കേരള സഭയെത്തുടർന്ന് രൂപീകരിച്ച വിവിധ സ്റ്റാൻഡിംഗ് കമ്മിറ്റികളുടെ നിർദ്ദേശങ്ങൾ നടപ്പിലാക്കുന്നതിനായി ചെയ്ത പ്രവർത്തനങ്ങൾ എന്തൊക്കെയാണെന്ന് അറിയിക്കാമോ;
- (സി) രണ്ടാം ലോക കേരള സഭയിലെ ചർച്ചയെത്തുടർന്ന് പ്രവാസികളുടെ ക്ഷേമത്തിനും സംസ്ഥാനത്തിന്റെ വളർച്ചയ്ക്കും സഹായകമായി എന്തെല്ലാം പരിപാടികൾ ആവിഷ്കരിക്കാൻ ഉദ്ദേശിക്കുന്നുവെന്ന് അറിയിക്കാമോ?

ദേശീയജലപാത

\*25. ശ്രീ.പി.ഉബൈദുള്ള

,, എൻ .എ.നെല്ലിക്കുന്ന്

,, കെ.എം.ഷാജി

ഡോ.എം. കെ. മുനീർ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) തിരുവനന്തപുരം മുതൽ കാസർഗോഡ് വരെയുള്ള ദേശീയജലപാത യാത്രാസജ്ജമാക്കണമെന്ന ദീർഘകാലത്തെ ആവശ്യം നടപ്പാക്കുന്നതുമായി ബന്ധപ്പെട്ടുള്ള നടപടികൾ ഇപ്പോൾ ഏത് ഘട്ടത്തിലാണെന്ന് അറിയിക്കാമോ;
- (ബി) ജലപാതയുടെ എത്ര ദൂരം വരെയുള്ള പണികളാണ് പൂർത്തീകരിച്ച് സർവ്വീസ് നടത്താൻ സജ്ജമായിട്ടുള്ളതെന്ന് വ്യക്തമാക്കാമോ;
- (സി) ജലപാതയുടെ ബാക്കിയുള്ള പണികൾ ഈ സർക്കാരിന്റെ കാലയളവിൽ ചെയ്ത് തീർക്കാൻ സാധിക്കുമെന്ന് കരുതുന്നുണ്ടോ; എങ്കിൽ എന്നെന്ന് ഇതിന്റെ പ്രവർത്തനമാരംഭിക്കാനാകുമെന്ന് വ്യക്തമാക്കാമോ;
- (ഡി) പ്രസ്തുത ജലപാതയിലൂടെയുള്ള യാത്ര കൂടുതൽ യാത്രികർക്ക് ഉപകാരപ്രദമാകുന്ന രീതിയിൽ തടസമില്ലാതെ നടക്കുന്നതിന് വേണ്ടി പണിയുടെ നിലവാരം ഉറപ്പാക്കാൻ പ്രത്യേകം ശ്രദ്ധ നൽകുമോ?

യു.എ.പി.എ. കേന്ദ്രങ്ങൾ

\*26. ശ്രീ.പാറക്കൽ അബ്ദുല്ല

പ്രൊഫ.ആബിദ് ഹുസൈൻ തങ്ങൾ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി

നൽകുമോ:

- (എ) സംസ്ഥാന പോലീസിന് യു.എ.പി.എ. പ്രകാരം കേസെടുക്കുന്നതിന് സർക്കാരിന്റെ അനുമതി ആവശ്യമാണോ;
- (ബി) സംസ്ഥാന പോലീസ് യു.എ.പി.എ. പ്രകാരം രജിസ്റ്റർ ചെയ്ത് അന്വേഷണം നടത്തിവന്ന ഏതെങ്കിലും കേസ് ഈ സർക്കാർ കാലയളവിൽ കേന്ദ്ര ഏജൻസി ആയ എൻ.ഐ.എ. ഏറ്റെടുത്തിട്ടുണ്ടോ;
- (സി) എങ്കിൽ ആയതിന്റെ സാഹചര്യവും വിശദാംശവും വ്യക്തമാക്കുമോ?

കേന്ദ്രസർക്കാരിൽ നിന്നുള്ള സാമ്പത്തിക പിന്തുണ

\*27. ശ്രീ.എസ്.ശർമ്മ

„ പി.ടി.എ. റഹീം

„ മുരളി പെരുനെല്ലി

„ സി.കൃഷ്ണൻ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) വർഗ്ഗീയ വിപത്തിനെ നിർവീര്യമാക്കുന്ന ബദൽ വികസനത്തെ ശക്തിപ്പെടുത്തുന്നതിനായി സംസ്ഥാനത്തിന് കേന്ദ്രസർക്കാരിൽ നിന്ന് വേണ്ടത്ര സാമ്പത്തിക പിന്തുണ ലഭിക്കുന്നുണ്ടോയെന്ന് വെളിപ്പെടുത്തുമോ;
- (ബി) സഹകരണാധിഷ്ഠിതമായ ഫെഡറൽ സംവിധാനത്തെ ദുർബലപ്പെടുത്തുന്ന തരത്തിൽ പ്രകൃതി ദുരന്തങ്ങളിൽപ്പെട്ടവർക്കുൾപ്പെടെ സഹായം ലഭ്യമാക്കുന്നതിൽ സംസ്ഥാനത്തോട് കാണിക്കുന്ന വിവേചനം അവസാനിപ്പിക്കാൻ ശക്തമായ ഇടപെടൽ ഉണ്ടാകുമോയെന്ന് അറിയിക്കുമോ;
- (സി) ആനുപാതികമായി മറ്റു സംസ്ഥാനങ്ങളെപ്പോലെയോ അതിനെക്കാൾ അധികമോ നികുതി വിഹിതം കേന്ദ്രസർക്കാരിന് ലഭ്യമാക്കുന്ന സംസ്ഥാനത്തിന് നിയമപരമായി ലഭിക്കേണ്ട ജനസംഖ്യാനുപാതിക കേന്ദ്ര ഫണ്ടും ജി.എസ്.ടി. വരുമാന കുറവിനുള്ള നഷ്ടപരിഹാരവും മാത്രമല്ല വായ്പയെടുക്കാനുള്ള പരിധിപോലും വെട്ടിക്കുറയ്ക്കുന്നത് തിരുത്തിക്കാൻ ആവശ്യമായ സമ്മർദ്ദം ചെലുത്തി വരുന്നുണ്ടോയെന്ന് വ്യക്തമാക്കുമോ?

അടിസ്ഥാന സൗകര്യ രംഗത്തെ വികസന പദ്ധതികൾ

\*28. ശ്രീ.ഐ.ബി. സതീഷ്

„ കെ.വി.അബ്ദുൾ ഖാദർ

„ കെ.വി.വിജയദാസ്

„ കാരാട്ട് റസാഖ് : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) ഐക്യരാഷ്ട്ര സംഘടന അംഗീകരിച്ച സുസ്ഥിര വികസന ലക്ഷ്യം കൈവരിക്കുന്നതിൽ സംസ്ഥാനങ്ങൾ നേടിയ പുരോഗതി വിലയിരുത്തുന്ന നീതി ആയോഗ് റിപ്പോർട്ട് പ്രകാരം സംസ്ഥാനത്തിന് തുടർച്ചയായി രണ്ടാം വർഷവും ഒന്നാം സ്ഥാനത്തെത്താൻ സാധ്യമായിട്ടുണ്ടോ; കൈവരിച്ച മുഖ്യ നേട്ടങ്ങൾ എന്തൊക്കെയാണ്; വ്യക്തമാക്കുമോ;
- (ബി) കേന്ദ്രസർക്കാർ സൃഷ്ടിച്ച സാമ്പത്തിക മാനദണ്ഡം സാമ്പത്തിക തെരുക്കലും പ്രകൃതി ദുരന്തങ്ങളും അതിജീവിക്കുകൊണ്ട് അടിസ്ഥാന സൗകര്യ രംഗത്ത് നടപ്പാക്കി വരുന്ന പ്രധാന വികസന

പദ്ധതികൾ എന്തൊക്കെയാണ്;

(സി) വരും വർഷം നടപ്പാക്കാൻ പ്രഖ്യാപിച്ചിട്ടുള്ള പന്ത്രണ്ടിന വികസന, ക്ഷേമ പരിപാടിയെക്കുറിച്ച് വിശദമാക്കാമോ?

പോലീസ് സ്റ്റേഷനുകളുടെ ആധുനികവൽക്കരണം

\*29. ശ്രീമതി സി.കെ. ആശ

ശ്രീ.മുല്ലക്കര രത്നാകരൻ

„ ഇ.കെ.വിജയൻ

„ ജി.എസ്.ജയലാൽ : താഴെ കാണുന്ന ചോദ്യങ്ങൾക്ക് മുഖ്യമന്ത്രി സദയം മറുപടി നൽകുമോ:

- (എ) സംസ്ഥാനത്തെ പോലീസ് സ്റ്റേഷനുകളെ കൂടുതൽ ജനസൗഹൃദമാക്കുന്നതിനും പോലീസ് സ്റ്റേഷനുകളിൽ ഏത് സമയത്തും ആർക്കും നിർഭയം കടന്നുചെല്ലാവുന്ന അന്തരീക്ഷം സൃഷ്ടിക്കുന്നതിനും മുൻകയ്യെടുക്കുമോയെന്ന് വ്യക്തമാക്കാമോ;
- (ബി) സംസ്ഥാനത്ത് നിർമ്മിച്ച അത്യാധുനിക പോലീസ് സ്റ്റേഷനുകളിൽ എന്തൊക്കെ സൗകര്യങ്ങളാണ് ഉറപ്പുവരുത്തുന്നതെന്ന് വ്യക്തമാക്കാമോ;
- (സി) പോലീസ് സ്റ്റേഷനുകളിൽ എല്ലാ ജീവനക്കാർക്കും സന്ദർശകർക്കും ആവശ്യമായ ഇരിപ്പിടങ്ങളും മറ്റ് ഭൗതിക സൗകര്യങ്ങളും ഒരുക്കുമോയെന്ന് വെളിപ്പെടുത്താമോ;
- (ഡി) പോലീസ് സ്റ്റേഷൻ കെട്ടിടങ്ങൾ പരമ്പരാഗത ശൈലിയിൽ നിന്ന് വ്യത്യസ്തമായി മോടിയുള്ള കെട്ടിടങ്ങളാക്കി മാറ്റുന്നതിന് നടപടി സ്വീകരിക്കുമോ; വിശദമാക്കുമോ?

കാരുണ്യ ആരോഗ്യ സുരക്ഷ പദ്ധതി

\*30. ശ്രീ.ആർ. രാജേഷ്

„ ജെയിംസ് മാത്യു

„ പി. ഉണ്ണി

„ കെ. ദാസൻ : താഴെ കാണുന്ന ചോദ്യങ്ങൾക്ക് ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി സദയം മറുപടി നൽകുമോ:

- (എ) പാവപ്പെട്ടവർക്കും തൊഴിലാളികൾക്കും സൗജന്യ ചികിത്സ ഉറപ്പാക്കുന്ന കാരുണ്യ ആരോഗ്യ സുരക്ഷ പദ്ധതിയുടെ പ്രവർത്തനം അവലോകനം ചെയ്തിരുന്നോ; വിശദാംശം ലഭ്യമാക്കുമോ;
- (ബി) ഈ പദ്ധതിക്ക് കാരുണ്യ ബെനവലന്റ് ഫണ്ട് പദ്ധതിയെ അപേക്ഷിച്ചുള്ള മെച്ചം എന്തെന്ന് അറിയിക്കാമോ;
- (സി) പദ്ധതിയിൽ സ്വകാര്യ ആശുപത്രികളുടെ പങ്കാളിത്തത്തെക്കുറിച്ച് വിശദമാക്കാമോ;
- (ഡി) അമിത ലാഭക്കൊതികൊണ്ട് പദ്ധതിയിൽ നിന്ന് വിട്ടു നിൽക്കുന്ന സ്വകാര്യ ആശുപത്രികളെ പദ്ധതിയുടെ കീഴിൽ കൊണ്ടുവരാനുള്ള ശ്രമം നടക്കുന്നുണ്ടോ;
- (ഇ) ക്ലിനിക്കൽ എസ്റ്റാബ്ലിഷ്മെന്റ് നിയമം കർശനമായി നടപ്പിലാക്കി സ്വകാര്യ ആശുപത്രികളുടെ അമിത ലാഭേച്ഛ തടയ്ക്കാനുള്ള പ്രവർത്തനം ശക്തിപ്പെടുത്തുമോ;

(എഫ്) സർക്കാർ ആശുപത്രികളെ കൂടുതൽ ശക്തികരിക്കാൻ നടത്തി വരുന്ന പ്രവർത്തനത്തിന്റെ പുരോഗതി വ്യക്തമാക്കുമോ?

കേരള നിയമസഭാ സെക്രട്ടേറിയറ്റ്,  
തിരുവനന്തപുരം,  
26-01-2020

എസ് വി ഉണ്ണികൃഷ്ണൻ നായർ,  
സെക്രട്ടറി,

---

പ്രത്യേക ശ്രദ്ധയ്ക്ക്: നിയമസഭാ ചോദ്യങ്ങളുടെ മറുപടി അവ സഭയിൽ ഉന്നയിക്കുന്നതിന്റെ തലേദിവസം വൈകുന്നേരം 5 മണിക്ക് മുമ്പായി ലഭ്യമാക്കേണ്ടതാണ് [ചട്ടം 47(1)].